

గుణపాఠం

శివానందకు, కన్నమదాసుమీద వల్లమాలిన కోపం వచ్చింది. కడ జాతివాడు, తన కనుసన్నల్లో మెలగవలసినవాడు, చెప్పుకింద తేలులాగా వుండవలసినవాడు - పచ్చికలో పాములాగా కనిపించి కనిపించకుండా, పక్కలో బల్లెమై తనను భయపెడుతున్నాడు. వంశానుగతంగా వస్తున్న తన పెత్తందారీ తనానికి, తన అధికారానికి వాడో అడ్డుపుల్ల అనుకున్నాడు శివానందం. ఆ మాటే పెద్దగా కరణం శ్రీరాములు పంతులుతో అన్నాడు - మీసం సవరించుకుంటూ. శివానంద కళ్ళు ఎర్రగా వున్నాయి. గొంతు జీరగా ఉంది, మాట ముద్దగా వుంది, నోరువాసనగా వుంది.

శ్రీరాములు పంతులు కళ్ళు చికిలించి, ఆలోచిస్తూ అన్నాడు. 'రాడీ రంగడికి కబురంపనా?' శివానంద కళ్ళు పెద్దవై నాయి. 'అంటే శాస్త్రీనే గల్లంతు చేద్దామంటావా?'

'అదే మంచిదేమో! వంపల ఎకరాల పల్లంపొలం అనుభవిస్తున్నా చట్టం ఏదీ దేముడి దయవల్ల మీ దగ్గరకు రాలేదు. కన్నమదాసులాంటి వాళ్ళు నలుగురు కలిస్తే, ల్యాండ్ సీలింగు కాదు, వెల్ట్ టాక్సు, ఇన్ కమ్ టాక్సు, ఆ టాక్సు, ఈ టాక్సు అన్నీ మిమ్మల్నే చుట్టు ముట్టాయి. ఆ తర్వాత మీ ఇష్టం!'

రకరకాల డిపార్ట్ మెంట్ల మనుష్యులొచ్చి తన లంకంత కొంపా సోదా చేస్తున్నట్లు, తరతరాలుగా తన ఇంట్లో దాచిన వెండి, బంగారాలను వెలికితీసి స్వాధీనం చేసుకుంటున్నట్లు, వాళ్ళకు కన్నమదాసు ఇన్ ఫార్మర్ గా వుండి లీడ్ చేస్తున్నట్లు, కన్నమదాసు గూడెంలో మనుష్యులకు సామ్య వాద సిద్ధాంతాలు చెప్పి వాళ్ళందర్ని తన పొలాల్లో కూలి పనులకు రాకుండా చేసినట్లు, తన కుప్పలన్నీ దోచుకున్నట్లు, తన పరుపు - ప్రతిష్ఠలు గంగలో

కలిసి, తన సిరి సంపదలు హరిస్తున్నట్లు - రకరకాల భ్రాంతులకు శివానంద లోనయ్యాడు. ఆ భ్రాంతిలోనుండి బయటపడకుండానే రొడీరంగడికి కబురు చేశాడు.

రంగడు రావడం రావడమే కాలనాగులా వచ్చాడు. మండుతున్న అగ్నిగోళంలా వచ్చాడు. నాటుసారా వాసనలా వచ్చాడు. 'ఏం దొరా! ఏం సేమన్నావ్?' అన్నాడు కర్కశంగా.

దొర, గ్రామకరణం వేపు చూశాడు. గ్రామకరణం శ్రీరాములు పంతులు, రంగడివేపు అర్థవంతంగా చూస్తూ - 'ఇంట్లోకి పద' అన్నాడు.

మండువాలోగిలి ఇంట్లో, మారుమూలగదిలో చీకటిగా పున్నచోట ముగురూ గుసగుసలాడుకున్నారు. ఇనప్పెట్టె తలుపు తెరవబడింది. రంగడి జేబు బరువెక్కింది.

రంగడు రొడ్డుమీదకొచ్చి చేబ్రోలు చుట్ట పొగాకు ముక్క ముట్టించు కున్నాడు. నర్సింలు సారాకొట్టుకు వెళ్ళి నాలుగు ముంతలు, పూటుగా తాగాడు. మెరక వీధిలో రంగసాని దగ్గర ఓ గంట కాలక్షేపం చేశాడు. రాత్రి ప్రొద్దుపోయిం తర్వాత, తెల్లని చంద్రుడు మబ్బునీడల్లో నల్లబడ్డ తర్వాత రామాలయం దాటి-చెరువు దాటి సన్నగా ఈలవేసుకుంటూ గూడెం వేపుగా బయల్దేరాడు.

శివాలయం ధ్వజస్తంభం దగ్గర, శ్రీరాములుపంతులు అతగాళ్ళే అటకాయించాడు.

'హుష్, ఇటురా!' అంటూ సంజచేశాడు.

రంగడు, పంతుల్ను సరించి ధ్వజస్తంభం క్రినీడలోకి వచ్చాడు. దూరంగా పడుకున్న వూరకుక్క ఒకటి వాళ్ళవేపు నిక్కినిక్కి చూస్తున్నది.

'వెరెధవా! పచ్చ కాయితం కళ్ళబడేసరికి. మెదడు మొద్దుబారి పోతుందేవిట్రా? కన్నమదాసు నీ కేం అన్యాయం చేశాడూ? పైగా, మీదీ మీదీ ఒకపేకులం కదా!'

కన్నమదాసుమీద ఏ రకమైన స్పర్థలేని రంగడు బుర్ర గోక్కు
న్నాడు. వాడి కళ్ళముందు పచ్చకాయితం పదింతలుగా పెరిగి కనిపించింది.
'డబ్బును మించిందేమిటి వుంది పంతులూ ఈ లోకంలో?' అని ఎదురు
ప్రశ్న వేశాడు.

'ఓరి వెర్రె వెధవా! ఆ సంగతి నాకూ తెలుసురా! డబ్బే అన్నింటి
కన్నా ముఖ్యం. నిజమే! కానీ ఆ డబ్బును సంపాదించడంలో కూడా
ఉచ్చనీచాలుండాలి కదా?'

'అంటే, ఏటి పంతులూ?'

'అంటేనా?' కరణం, భుజాలమీది ఉత్తరీయాన్ని సరిచేసుకున్నాడు.
గీతాబోధన చేస్తున్న శ్రీకృష్ణునిలా, జగద్రహస్య సిద్ధాంతాన్ని బోధిస్తున్న
వేదాంతిలా, గంభీరంగా నవ్వుతూ అన్నాడు - 'డబ్బే ఈ లోకంలో అన్ని
టికీ ముఖ్యం. కాదనను. కానీ బీదవాడి దగ్గరున్న డబ్బు చెమటతో,
వాడి రక్తంతో పవిత్రమైంది. ధనపంతుడి దగ్గరున్న డబ్బు స్వార్థంతో,
మోసంతో, దోపిడితో అపవిత్రమైంది. డబ్బును పలువిధాల సంపాదించ
వలసిందే. కాదనను. కానీ అక్క చెల్లెళ్ళను మోసంచేసీ, అయినవాళ్ళను
దారులు కొట్టి, స్నేహితులను దగాచీసీ, నమ్మినవాళ్ళను నట్టేటముంచి
ఆ డబ్బును సంపాదించకూడదు. మరి డబ్బును సంపాదించడం ఎట్లా
అని నీ సందేహం కదూ? చెబుతాను విను. డబ్బు గల వాళ్ళు మోసగాళ్ళని
చెప్పానుకదా! ఆ వున్న వాళ్ళలోనూ శివానందలాంటి వాళ్ళు పరాన్న
భుక్కులు, రాబందులు, పగటి వేషగాళ్ళు. వాళ్ళ కుంభస్థలంకొట్టు. ఆదీ
పట్లగా కాదు. చాటుగాచూసి చావుదెబ్బకొట్టు. దెబ్బ కొట్టలేకపోతే కనీసం
వీడిపించు. ఆ కన్నీళ్ళు చూసి సంతోషించు.'

విశ్వరూప సందర్శనం చూసిన అర్జునునిలా, రంగడు ముకుళిత
హస్తుడైనాడు. 'వుత్తిగా కన్నీరు కార్చితై మనకేటి నాబం కరణంబాబూ!'

'ఒరేయ్ రంగడూ! లాభంలేని వ్యవహారాన్ని దేన్నీ కరణంచెప్పడు.
సరేనా?'

ఆ తర్వాత ఇద్దరూ నీడల చాటున మరింత దగ్గరకు వచ్చారు,
చీకటిమాటున చెవులు కొరుక్కున్నారు. అంగీకారంగా తలలూపుకున్నారు.

రంగడు ఉషారుగా ఈ అవేయబోయి తమాయించుకుని, 'మీ అగిడియా బెమ్మాండంగావుందిబాబూ! పాము సత్తుంది. కర్ర ఇరగదు' అంటూ వెనక్కు తిరిగి ఊరికి విసిరివేసినట్లు వున్న హరిజనవాడ వేపు సాగి పోయాడు.

* * *

తొలికోడి కూసీ కూయకుండానే శివానంద ఇంటినుండు నిలబడి, 'బాబుగోరు- బాబుగోసూi' అంటూ వణుకుతున్న కంఠంతో రంగడు కేక వేశాడు. వాడికళ్ళు బెదురుగా అటూ యిటూ చూస్తున్నాయి. వాడి చొక్కా మీద రక్తం. గాలికిరేగిన వాడి పల్చటి వెంట్రుకలుమీద రక్తపు చుక్కలు, వాడి గొంతుకు విని దివాణంలో దూరంగా ప్రహారా తిరుగుతున్న అల్పేషియన్ తీవిగా నిలబడి, అతనివేపు ప్రశ్నార్థకంగా చూసింది. తలుపులు తెరుచుకుని, కళ్ళు నలుపుకుంటూ బయటకువచ్చిన శివానంద రంగడివాలకం చూసి కంగారుపడిపోయాడు. 'ఏవిత్రా? ఏమైంది?' అన్నాడు తబ్బిబ్బుగా. అప్పటికే అతని మొహాన చెమట వడుతున్నది.

'సంపేశాను దొరా, నాకొడుకును! ఒక్కపోటుకు సచ్చాడు నాయాలు! ఇంక మీకు ఆడి పీడనేదు. కాని దొరా! ఆ బక్కసిక్కి నోడిలో ఎంత రగతం వుందని!! ఇట్టా పొడిసానా-అట్టా పైకి వూటగా సిమ్మింది దొరా రగతం! నా ఒంటిమీదికి బుస్సున కొట్టింది. సర్లే! కొడితే కొట్టింది కాని దొరా, ఇది కడుక్కుంటే పోద్ది. ఆడి సవాన్నేం సేయమంటారు? అదే నాకు తెలీనేదు. తెలీక ఆఱ్ఱో ఒంటెద్దు బండిలో పడేసి, మీదింతి గడ్డి కుక్కి, ఇట్టా లాక్కొచ్చినా!'

రంగడి మాటలు వినగానే శివానందకు ప్రైప్రాణాలు పైనే పోయి నట్లనిపించింది. ఆ తెలివితక్కువ వెధవ, స్వామి భక్తిలో నిట్టనిలువున తనను గోతిలోదింపి నట్లనిపించింది. పోలీసులు ... అరదండాలు ... న్యాయ స్థానం విచారణ నల్ల గొల్ల ప్లీడర్లు చివరగా తనకు శిక్ష నలుగురూ తనను హంతకుడంటూ వేలుపెట్టి చూపిస్తూ మొహాలు పక్కకి తిప్పుకోవడం తన కుటుంబానికి అవమానం రకరకాల దృశ్యాలు

అతని కళ్ళముందు. భవిష్యత్ అంధకారమయమై, కంటకావృతమై, తనను అధఃపాతాళానికి అణగద్రొక్కుతున్నట్లునిపించింది.

తను చేసిన ఒక్క తప్పు, కరణమాట విని, తను తొందరపడి రంగడికి ఇచ్చిన ఒక్కసూచన .. శివానంద గుండె బలహీనంగా కొట్టుకుంది. కంఠం బేలగా పలికింది.

‘ఎక్కడికి తీసుకొచ్చావురా ఆ శవాన్ని?’

‘ఈడకే బాబూ, మీ గుమ్మంకాడికి.’

శివానంద తడబడుతున్న అడుగులతో గుమ్మం దగ్గరకు వచ్చాడు. బయటకు తొంగిచూశాడు. ఆకాశంమీద అనంతంగా వెలుగుతున్న నక్షత్రాలు. చెరువుమీదనుంచి ప్రశాంతంగా వీస్తున్న చల్లనిగాలి, దూరంగా ఎవరో వో తల్లి పసిబిడ్డకు లాలిపాడుతున్నది. శివానంద అడుగులో అడుగు వేసుకుంటూ బండి దగ్గరకు వచ్చాడు. ద్విగుణీకృత భయంతో బండిలోకి తొంగిచూశాడు.

లోపల గడ్డిమధ్య కప్పబడిన కన్నమదాసు, నల్లబడుతున్న రక్తం మధ్య ఎర్రగా, నల్లగా శపిస్తున్నట్లుగా కనిపించాడు. అతని కళ్ళు మూసుకుని వున్నా మండుతున్న అగ్ని గోళాల్లాగానే కనిపించాయి. నిశ్చలంగా వున్న అతని పెదిమలు ఏదో పలుకుతున్నట్లే వున్నాయి.

శివానంద కళవళ పడిపోతూ- ‘వాదు. వాదు. ఈ శవాన్నిక్కడంచొద్దు. తీసుకుపో, పెంటనే, ఇప్పుడే, ఎక్కడికైనాసరే, ఊ!’ అన్నాడు స్పష్టాస్పష్టంగా.

‘నాకేమిపని!’ అన్నట్లుగా రంగడు అగ్నివుల్లగీసుకున్నాడు. వెలిగించి, పీల్చి, ఆర్పిన చుట్టను, చెవిసందునించి తీసి మళ్ళీ ముట్టించుకున్నాడు. గట్టిగా ఒక దమ్ములాగి- ‘ఆణ్ణి సంపడానికి మీరిచ్చింది రెండు గుక్కల సారాకే సరిపోనేదు. ఇంక ఈ పనిగూడా నే వెక్కడ సెయ్యను? ఆ శవాన్ని ఏం సేసుకున్నా మీ ఇట్టం. నే పోతున్నా’ అంటూ వెనక్కు తిరిగి నాలు గడుగులు వేశాడు.

‘రంగడూ! వుండుండు, వెళ్ళొద్దు-వెళ్ళొద్దు. నీకు ఎంత కావల
సినా ఇస్తాను. ప్లీజ్!’ అంటూ శివానందం లోపల్నుండి నోట్లబొత్తులు
పట్టుకొచ్చాడు. రంగడు తలకు చుట్టుకున్న కండువలో వాటిని మూట
కట్టుకున్నాడు.

‘ఇప్పుడు సెప్పండి - ఈ శవాన్ని ఏం సేయమంటారు?’

‘నువ్వేం చేసినా సరే! ఈ చుట్టప్రక్కల మాత్రం వాణ్ణిగురించి
ఏ ఎంక్వయిరీ రేపు జరిగినా, నేను థర్డ్ పర్సన్ గానే వుండాలి.’

‘అట్టాగేలెండి. మీరిట్టమొచ్చినట్టే ఉండండి.’

రంగడు బండి లాక్కుంటూ చీకట్లో కలిసిపోయాడు. బండి-కను
చూపు దాటిపోయిం తర్వాత శివానంద గుండె కొంత స్వస్థతపడింది.
‘అమ్మయ్య! తను అనుకున్నది నెరవేరింది. తన పెత్తందారీతనానికి
అడ్డుపుల్ల తొలిగిపోయింది. పచ్చికలో పాము తలఎత్తుకుండానే పడగ
వాల్చేసింది.’ భారంగా తృప్తిగా నిట్టూర్చి శివానంద దివాణం లోపలకు
వెళ్ళి తలుపులు వేసుకున్నాడు.

*

*

*

అ మర్నారు రోజూ ఉదయించిన రీతిలోనే సూర్యుడు ఉదయం
చాడు. పజిల కలకూజితాల్లో మార్పులేదు. పువ్వులు మామూలుగానే విక
సించాయి. ఆ వూరి జనం ఎవరి జీవన తాపత్రయంలో వాళ్ళు యంత్రాల్లా
పనిచేసుకుంటున్నారు.

‘ఏమున్నాయ్ సంగతులు?’ అన్నాడు శివానంద ఆ రోజు తనను
కలవవచ్చిన వారి సందరినీ.

‘ఏమున్నాయండీ? మామూలే!’ అన్నారు వాళ్ళు, నీళ్ళునములుతూ.

ఆరోజు సాయంకాలం షికారుగా బయటకువచ్చి, చెఱుపు దాటి,
పొన్నుకర్ర వూపుకుంటూ వేణుగోపాలస్వామి దేవాలయం దాటి, లంక

వుగాకు చుట్ట ముట్టించుకుని హరిజనవాడకు దగ్గరగా వచ్చిన శివానంద,
ఆ మూల పంతునమీద కన్నమదాసును చూసి అవాక్కయిపోయాడు.

కన్నమదాసుకు అటూ యిటూ కరణం శ్రీరాములూ, రంగడూ
పున్నారు విచ్చుకత్తులూ నిలబడి.

‘రంగడూ!’ అనబోయాడు శివానంద. నోట్లోమాట నోట్లోనే
వుండిపోయింది.

‘కరణం-నామీదనే నియోగం చూపించావే!’ అనబోయాడు. అన
బోయిన మాట ఆయనకే వినిపించలేదు.

కన్నమదాసు గంభీరంగా నడుస్తూ శివానంద దగ్గరకు వచ్చాడు.
నమస్కారం చేశాడు. ‘రాత్రి ఆ బండిలో వున్నది నేనే!’ అన్నాడు
ప్రశాంతంగా. ‘నేను చచ్చిపోతే మీ అధికారాన్ని మరొకరు అడ్డుకుంటారు.
అందుకోసమని మానపత్వాన్నే కోల్పోతే ఎట్లా?’ అన్నాడు గంభీరంగా.

‘డబ్బితే మానాంటి సలినీమలు అడ్డమైన పనీ నేసి, ఇనప కట
కటాల ఎనక ఇరుక్కుంటాయనుకోకండి దొరా!’ అన్నాడు రంగడు పెద్దగా
నవ్వుతూ.

‘కరణాలూ, కడజాతివాళ్ళూ ఒకటయ్యేరోజు లొచ్చినయ్! పెత్తం
దారీ సమాజానికి వీళ్ళు సమాధి కడతారు!’ అన్నాడు శ్రీరాములు, భవి
ష్యత్ వాణిని సూచిస్తున్నట్లు.

శివానంద తలఎత్తలేదు. అతని అంతరంగంలో అగ్నిగోళాలు
మండుతున్నాయ్!!